

፬ቱ እንስሳ ዓመታዊ ክብረ ብዓል

ኅዳር 8



ገጸ ሰብእ ወገጸ እንስሳ ገጸ ምስር ወገጸ አንበሳ ሰአሉ ለነ ፬ቱ እንስሳ ንድጎን እዋተ ኃጢአት።

ንባባት: 1ቆሮ: 15:24-27(1ጢሜ 5:21-ፍ)፥ ራእ 4:7-ፍ(1ጴጥ 3:18-ፍ)፥ ግ.ሐ. 5:29-ፍ፥ ማቴ 18:10-15

ስብከት: ተፅዕኔ ላዕሊ ኩሩቤል ሠረረ፥ ወሠረረ በክንፈ ነፋስ፥ ወረሰየ ጽልመተ ምሥዋሮ መዝ. 18:10-11።

ዓመታዊ ክብረ ብዓል ፬ቱ እንስሳ አብ ኅዳር 8 ተዘኪሩ ይብዓል። እዚ ክብረ ብዓል አብ ኤጳርቕና ከረን አብ ተሮንኳ፥ ጉሽ፥ ሓዲስ ዓዲ፥ ብርዖና ተዘኪሩ ይውዕል። አጀማማርኡ ብርግጽ ዓመታቱ

እኳ እንተ ዘይተፈልጠ ብኔረ ብለን መጀመርያ አብዚ ቦታ ክመጽኡ ከለዉ ዘምጽእዎ እዩ ይብሃል። ነዚ ብዓል ፍሉይ ዝገብሮ አብ እዋን ቀውዒ ስለ ዝብዕል ሰብ ዓመታዊ መግቡ ዝረኽቡሉ ከምኡ ብኹሉ አብ ተስፋን ሓጎስን ስለ ዝብዕል ብነፍስን ብሥጋን ቀሲኖም እዮም ዘብዕልዎ። ነጋዲያን በብወገኑ ብብዝሒ ይነግድዎ፥ ካልእ ፍሉይ ዝገብሮ ካቲሊካውያንን ተዋህዶ ኦርቶዶክስን አስላም ከይተረፉ ብሓባር ብምሉእ ሓድነትነትን ፍቕርን የብዕልዎ። ብሓባር ኩሎም ናይ ነፍሲ ወከፍ ታቦት ኡደት እናገበሩ ይጽልዩ፥ ኩሎም ንኦጋይሾም እናተቐበሉ አብ ነፍሲ ወከፍ ዓዲ እኽለማዮም ብሓባር ይገብሩ እዚ ፍሉይ ፍቕሪ አብ ኩሉ ክዝርጋሕ ጽቡቕ አብነት እዩ።

፬ተ እንስሳ ተባሂሎም ዘለዉ መን እዮም፥ አብ እምነትና ከመይ ንርድኦም? ስለምንታይ ነብዕሎም? ምስ አምላኽ አብ ዘሎና ርክብ እንታይ ተራ አልኦም? አብ ቅዱስ መጽሓፍ አበይ ንረኽቦም?

አብ ብሉይ ኪዳን ብዛዕባ ፬ቱ እንስሳ ብዝያዳ እንረኽቦ አብ ትንቢት ሕዝቅኤል ነቢ እዩ። ሕዝ 1:5-14 ዘሎ እንተ አንበብና ብዛዕባ እዞም አርባዕተ እንስሳ ይዛረብ፥ ንሳቶም መላእክቲ ኩሩቤላት ንመንበር አምላኽ ዝጸሩ እዮም። “ነፍሲ ወከፍ ኪሩቤል አርባዕተ ገጽ ነበሮ፥ እወ ብሓደ ወገኑ ገጽ ብዕራይ፥ ብሓደ ወገኑ ገጽ ሰብ፥ ብሓደ ወገኑ ገጽ አንበሳ፥ ብሓደ ወገኑ ኸአ ገጽ ንስሪ ነበረ” (ሕዝ 10:14)። አብ ራእይ ሕዝቅኤል ንመንበረ ልዑል ጸሮም ይዕውዱ ንሶም ዝውክልዎ ነገር አልኦም ንመኻንንቲ (nobility)፥ ኃይሊ (strength)፥ ቅጽበታዊ/ፍጡን (Agility)። እዞም አብ ሕዝቅኤል እንረኽቦም ኩሩቤላውያን በቲ አብ ምስራቓዊ አገለልጻ ዝነበረ ዝተጸልወ እዩ፥ ብአምሳል ናይ ሰብ ምስሊ አልኦም፥አርባዕተ ገጽ ናይ ሰብ አንበሳ ላሕምን ንስርን። አርባዕተ መንገብገብን አእዳው ሰብን አልኦም። አብ ራእይ ዮውሃንስ እንረኽቦ ነዚ ብዝቐለለ መገዲ ክንርድኦ ምእንቲ አመሕያሹ የቕርቦ። ሕዝቅኤል ምድራዊ ቤተ መቐደስ

አምሳል ናይ እቲ ኣብ ሰማይ በዞም ፱ቱ እንስሳ ዝኸብር ምዃኑ እዩ ዝሕብረና። ከምቲ ግርማ አምላኽ ኣብ ሰመያዊ ቤተ መቐደስ ኣብቲ ኩሩቤላውያን ዘኸብርዎ ዝዓሰለ፣ ከምኡ ኣብዚ ምድራዊ ታቦተ ኪዳን ኣብ ልዕሊኡ ግርማኡ አሎ።

እዚ አርባዕተ እንስሳ ዝብል ኣብቲ ብዛዕባ ስርዓት ሰማያውያን ፍጡራት ህዋ ዝተምስረተ እዩ (Zodiac)። ኣብ ጥንታዊ ርድኢት ሰባት Zodiac ንምሉእ ኣብ ሰማይ ዝርከቡ ከዋኹብቲ ዝጥርንፍ ስርዓት ዝወከለ እዩ። ንሰማያት ኣብ አርባዕተ ይመቐሎ፣ ኣብ መንጎ እዞም አርባዕተ ክፍልታት አንበሳ፣ ሰብ፣ ላሕምን ንስርን ይርከቡ። ተመራመርቲ ሊቃውንቲ ከም ዝብልዎ እዚአም ፱ተ እንስሳ ንኹሎም ንአምላኽ ዘምልኹ ፍጡራት ዝውክሉ እዮም ይብሉ። ኣብ ትውፊት እዞም አርባዕተ መላእኽቲ ነዚ ምድራዊ ዓለም ክመርሑ ሓላፍነት ዘለአም እዮም ዝብል ንረክብ። ስለዚ ንኹሎም ኣብ ህዋ ዝርከቡ ፍጡራት ዝውክሉ እዮም። ዓሰርተ ኽልተ ነገደ እስራኤል እውን ምስቲ ናይ እዚ ህዋ ዘወሃህድ ስርዓት ዝተተሓሓዘ እዩ። ኣብ ጉዕዞ በረኻ እንከለዉ ዓሰርተ ክልተ ነገደ እስራኤል ንቤተ መቐደስ ብአርባዕተ መአዝን አኽቢቦም እዮም ዝቐመጡ ነሮም። ይሁዳ፣ ሮቤል፣ ኤፍሪምን ዳንን ኣብ አርባዕተ ወገን ቤተ መቐደስ አኽቢቦም ይቐመጡ ነሮም። እቶም አርባዕተ ዓሌት ምስቲ ህዋዊ ምልክት ዝተተሓሓዘ እዩ። ይሁዳ ከም አንበሳ፣ ሮቤል ከም ሰብ፣ ኤፍሪም ከም ላሕሚ ዳን ከአ ከም ንስሪ። ኣብ አምልኽአም እስራኤላውያን ነቲ ናይ ሰማይ መገዲ እዮም ተኸቲሎም። ኣብ ስርዓት አምልኽአም ከአ ነቲ ሰማያዊ ስርዓተ አምልኽ እዮም ቀዲሑም፣ ኣብ ሓዲስ ኪዳን ዘሎ ርድኢት ከአ ብርግጽ ቤተ ክርስቲያን ኣብቲ ሰማያዊ ስርዓተ ልጡርግያ ትሳተፍ ምዃና ንአምን።

ኣብ ሓዲስ ኪዳን ብዛዕባ ፱ቱ እንስሳ ክንርእዮ ከሎና መሰረቱ ኣብቲ ኣብ ራእይ ዮውሓንስ ኣብቲ ኣብ ብሉይ ኪዳን እንረኽቦ ኣብ ትንቢት ነብያትን ዝምስረት እዩ። ነዚ ፱ተ እንስሳ ዝብል ኣብ ሕዝቅኤልን ኣብ ራእይን ዝርከብ አምሳል ናይ እቶም ፱ተ ወንጌላውያን እዩ ዝብል ካብ መጀመርያ ዝነበረ ርድኢት እዩ። በብእዋኑ እዚ ርድኢት ብፍላይ ኣብ ምስራቕ እናዓበየ ከይዱ ንኸልቲኡ አተሓሕዝካ ምኻድ እናዓበየ ከይዱ። ቅዱስ ኢረኅይስ እዩ ነዚ ፱ቱ እንስሳ ዝብል ምስቶም ፱ተ ወንጌላውያን መጀመርያ አተሓሕዙ ክገልጹ ዝጀመረ ምኽንያቱ ንክርስቶስ ኣብ ደቂ ሰባት ከም ዝበጽሕ ስለ ዝገብሩ።

ኣብ ብዙሓት ኣብያተ ክርስትያናት ስእሊ ፱ተ እንስሳ ንርኢ፣ ስእሊ ሰብ፣ አንበሳ፣ ላሕሚ፣ ንስሪ። አበው ቤተ ክርስትያን ማቴዎስ ብአምሳል ሰብ ይምሰል ምኽንያቱ ንወንጌሉ ብወለዶ ክርስቶስ ስለ ዝጅምሮ፣ ማርቆስ ብአምሰሳ ይምሰል ወንጌሉ ብኣብ በረኻ ዝጭርሕ ድምጺ ስለ ዝጅምሮ። ሉቃስ ብአምሳል ላሕሚ ምኽንያቱ ወንጌሉ ብቤተ መቐደስ ጀሚሩ ብቤተ መቐደስ ይውድኦ ቤተ መቐደስ ከአ ላሕምታት ንመስዋዕቲ ዘቐርብሉ እዩ። መጨረሻታ ዮውሓንስ ብአምሳል ንስሪ ወንጌሉ ኣብ ምስጢር ዕሞቕ መለኮት ክርስቶስ ስለ ዘተኮር።

ኣብ ራእይ ዮውሓንስ እዞም ፱ተ እንስሳ (ኩሩቤላውያን) አዲንቲ ዝመልአም እዮም ይብለና እዚ ኸአ ፍሉጣት ምዃናም ክገልጽ ኢሉ እዩ። ንሶም ልኡኻት አምላኽ እዮም ንኹሉ ነገር ርእዮም ኣብ አምላኽ ጸብጻብ የቐርቡ። እዚ ምስቲ ኣብ ኢሳያስ 6:2 “ኣብ ዙርያኡ ድማ ሱራፌል ቆይሞም ነበሩ፣ ነፍሲ ወከሮም ሽድሽተ ኽንፊ አለዎም፣ ነፍሲ ወከፍ ከአ ብኸልተ ክንፊ ገጹ ይኸድን፣ ብኸልተ ኽንፊ ድማ አእጋሩ ይኸድን፣ ብኸልተ ኽንፊውን ይነፍር ነበር” ዝብል የዘኻኸር። ከም ሡራፌላውያን ኣብ ራእይ ኢሳያስ ኩሩቤላውያን እውን “ቅዱስ ቅዱስ ቅዱስ (ኢሳ 6:3) እናበሉ ይዝምሩ። ኣብ ቅድሚ መንበር ልዑል ኮይኖም ቀጺሎም ይሰግዱሉ። ነዚ ስርዓት አምላኽ ኣብ ምድሪ ዘለዉ ቅዱሳን ኣብ ዝቐርብዎ ልጡርግያ ይሳተፍዎ። እዚ ኣብ ራእ 5:1 ክንርእዮ ንኸእል እቶም መላእኽትን ዕስራን አርባዕተ ሽማገለታትን ዕጣን የዕርጉ እዚ ኸአ

ጸሎታት ናይ ህዝቢ አምላኽ እዩ። ቤተ ክርስቲያን ኣብ መስዋዕቲ ቅዳሴ ምስ መላእኽትን ቅዱሳንን ኮይና ቅዱስ ቅዱስ ቅዱስ እናበለት ክትዝምር እንከላ ኣብ ሰማያዊ ልጡርግያ እያ እትሳተፍ።

፬ቱ እንስሳ እምብኣር ኣብ መንጎ አምላኽን ሰብን ኮይኖም ክብሪ አምላኽ ዝነግሩ ከምኡ ናይ ደቂ ሰብ ጸሎት ኣብ አምላኽ ዘዕርጉ እዮም። ንሳቶም ፍጡራት አምላኽ እዮም እንተ ኾነ ንድላይ አምላኽ ኣብ ደቂ ሰባት ዘምጽኡ ንልመና ደቂ ሰብ ከእ ኣብ አምላኽ ዘዕርጉ እዮም።

ኣብ ዋይማ ፬ቱ እንስሳ ከምዚ እናበልና ንጽሊ “እምትጉሃን መላእክት እለ ኢይነውሙ ይስኣሉ በእንቲኣነ ፊኑ ለነ እግዚአ መላእክተ ምሕረት ጌራን ወመሓርያነ በቃለ ቀርን ወበሰናይ ቃል”።

፬ቱ እንስሳ ኣብ ቅድሚ መንበር ልዑል ኮይኖም ከማልዱልና ይኸእሉ እዮም አምላኽ ልመናና ብኣቶም ክበጽሑ ከሎ ይቐልል ካብ ብኣና ምኽንያቱ ንሳቶም ብኹሉ ኣብ ቅድሚ አምላኽ ዝኾነ ድኽመት የብሎምን በዚ ካብ አምላኽ ኣባና ይልኣኹ ካባና ኸእ ናብ አምላኽ ልመናና የብጽሑ።

ቅዱስ ቅዱስ ቅዱስ እናበሉ ኣብ ቅድሚ መንበር አምላኽ ዝቐሙ መላእኽቲ ሎሚ እውን ንነፍሲ ወከፍና ንምሕረትን ጸጋን ካብ አምላኽ ከማልዱልና ዕድል ይወሃበና ኣሎ። ብዓለ ፬ቱ እንስሳ ፍሉይ ዝገብሮ ክልተ ነገር እዩ።

1. ፬ቱ እንስሳ ተባሂሎም ዘለዉ ንመላእኽቲ ሰማይ እዩ ዘመልክት። ረቀቕቲ ፍጥረት ኣብ ቅድሚ አምላኽ ዝቐሙ እዮም። መላእኽቲ ኢየሱስ ከም ዝብለና ኣብ ቅድሚ አምላኽ ዝቐሙ እዮም። ስርሖም መላእኽቲ አምላኽ ምብጻሕን ናይ እቶም ኩሎም ድኻታት ንኣኸቱ ብሰባት ዝተፈንፈኑ ኣብ ቅድሚ አምላኽ ግን ክቡራት ምዃኖም ምንጋር እዩ። እግዚአብሔር ፍቕሩ ሓልዮቱ ብመላእኽቲ ገሩ እዩ ዝገልጸልና። ኣብ ዘፀ 23:20-24 ‘ኣብ መገዲ ክሕልወካ ኣብቲ ዘዳለኽዎ ቦታ ድማ ከእትወካ እንሆ ኣነ መልኣኽ ቀቅድሜኻ እልእኽ ኣሎኹ’ እግዚአብሔር ንህዝቢ ከም ዝሕልዎም ተስፍኡ ሂብዎም። እንተኾነ ነቲ መልኣኽ ዝብሎም ክሕልዉ ክሰምዑ መጠንቀቕታ ተዋሂብዎም። ‘ኣብ ቅድሚኡ ተጠንቀቕ ድምፁ ኸእ ስማዕ። እምቢ ኣይትበሎ፣ ስመይ ኣብኡ ተሰምዖ እዩ እሞ በደልካ ኣይክሕደገልካን እዩ’ ይብሎም። ነቲ መልኣኽ ዝብሎ እንተ ሰምዑ “ኣነ ንጸላእትኻ ኸጸልኦም ንዚጸረሩኻ ድማ ኸጸረሮም እየ” ይብሎም። መልኣኽ ቀቅድሚኡም ከይዱ ንጸልእቶም ክስዕርዎም እዮም። መላእኽቲ እምብኣር ሓገዝትና ረዳእትና እዮም። ሎሚ ነዚ ኢና እንዝክር ዘሎና። ሓለዋ አምላኽ ብመላእኽቱ ክቕጽለልና። ሎሚ እውን ሓገዝ ሓለዋ የድልየና ኣሎ። መገዲ አምላኽ ጠፊኡና ተደናጊርና ዘሎና ውሑዳት ኣይኮናን። ሕልናና ዝሰምዖ ስኢኑ የእዊ ኣሎ ስለዚ ክንሰምዕ ፍቓደኛታት ንኹን።

2. ፬ቱ እንስሳ ከምቲ ኣበው ቤተ ክርስቲያን ዘስተምህሩና እዞም ፬ቱ እንስሳ ነቶም ኣርባዕተ ወንጌላውያን እውን የስምዕ እዩ። ኣርባዕቲኦም ወንጌላውያን ንቃል ክርስቶስ ንትምህርትን ኩሉ ኣብ ጽሑፍ ኣስፊሮም ኣውሪሶምና። ቃል አምላኽ ንኣና ሕይወት እዩ። ንቃል አምላኽ ኣብ ልብና ኣሕዲርና ክንጉዓዝ እንከሎና ሽዑ ኩሉ ንሕዝ። ቃለይ ዝሰምዕ ኣነ ኣብኡ እነብር ይብለና ክርስቶስ። ወንጌላውያን እምብኣር ሎሚ እውን ነቲ ዘውረሱና ቃል አምላኽ ክንሰምዖ ክፍሊ ሕይወትና ገርና ክነብር ይደልዩና። ነቲ ዝሰማዕናዮ ቃል ክንሰብኮ ክንምስክሮ።

መላእኽቲ ዝኸረ ብዓል ፬ቱ እንስሳ ክንሓስብ ከሎና ነዞም ዝስዕቡ ክነስተንትን ይግባእ።

1. አብጻሕቲ ድለት አምላኽ ክንከውን። ክርስቶስ ንሓዋርያቱ ኣብ ኩሉ ዓለም ኪዱ ወንጌል ኣበስሩ እናበለ ልኢኽዎም ሎሚ ንነፍስወከፍና ክንልኣኹ ይደሊ ኣሎ። ሰላም ፍቕሪ ምርድዳእ ክነግስ ክንልኣኹ። ኣብጻሕቲ መልእኽቲ አምላኽ ንሕና ኢና።

2. ምስ አምላኽ ጥቡቕ ርክብ ክህልወና ይግባእ። መልእኽቲ ይኹኑ ወንጌላውያን ንድለት አምላኽ ከብጽሑ ምስኡ ፍሉይ ርክብ ነርዎም ንሕና እውን ነዚ ርክብ ክነደልድል ምስኡ ዘሎና ርክብ ብዝልዓለ ክንሕልዎ ይግባእ።

3. ሓድነት የድሊ። ፬ቱ እንስሳ ሓደ መልእኽቲ እዮም ኣብጺሑም ዝገራጮ መልእኽቲ ኣየብጽሑን። ሓድነት መሰረት ኩሉ እዩ። ንሕና ኣመንቲ ክርስቶስ እምነትና ሓደ ልብና ሓደ ኮና ክንካየድ ከሎና ጸገም ኣይክህልወናን እዩ።

4. ኣብ ዕለታዊ ርክባትና ብርሃን ክንከውን። መልእኽቲ ይኹኑ ወንጌላውያን ንሰባት እዮም ዝመርሑ። ሰባት ንፍቕሪ አምላኽ ርእዮም ክኸእሉ ይመርሑ። ሎሚ ንሕና ከምታ ኣብ እምባ ዝተደኮነት ከተማ ኮና ክንበርህ ንሕተት ኣሎና። ብርሃና ንኻልኣት ኣብ አምላኽ ከም ዝመልሶም ክንገብር።

5. ሓገዝካ ምኽእል። መላኽቲ ሰማይ ከምኡ ወንጌላውያን ሓገዝቲ እዮም። ንሰብ ዝነደሎ እንተሎ ከምኡ መገዲ ንዝጠፍኦ፣ ኣብ ኩሉ ክሕግዙ ንርእዮም። ሰብ ሎሚ ንአምላኽ ርእዩ ክኸእል ሓጋዚ የድልዮ ኣሎ። ንሓቀኛ ቃል አምላኽ ዝነግር፣ ተደናጊሩ ኣብ ጌጋ ንዘሎ ደፊሩ ዝሕብር የድሊ ኣሎ። ኣነን ንሱኹምን ኢና ክንሕግዝ ንሕተት ዘሎና።

ደቂ ፬ቱ እንስሳ ብፍላይ ነዚ ብዓል እተብዕሉ ፍሉይ ተሓድሶ መንፈስ ክተሕድሩ ይግባእ። ቤተ ክርስትያንኩም ታቦትኩም ሰናይ ቃል አምላኽ ዝስምዓሉ ክብሪ አምላኽ ዝግለጸሉ ክትገብሩ፣ ዓድኹም ሰላም ፍቕሪ ሓልዮት ዝርኣዮ ጽጉም ዝሕገዘሉ ፍቕርን ሕውነትን ዝበዝሓሎ ክትገብሩ ሎሚ መብጽዓኹም ክተሕድሱ ይግባእ።

፬ቱ እንስሳ ጸሎቶምን ጽላሎምን ኣብ ሃገርና ኣብ ዓድና ክወርድ ብፍሉይ ንጸሊ።

፬ቱ እንስሳ እምብኣር መልእኽቲ ይኹኑ ኣርባዕቱ ወንጌላውያን ሓገዝትና እዮም። ምስ አምላኽ ክንራኽብ ባብ ዝኸፍቱልና እዮም። ለምኑልና ሓግዙና ኢልና ክንልምኖም ድላይ አምላኽ እዩ። ኣብዚ መከራ ዝበዝሓ ሕይወትና ኩሉ ክቕየረልና መልእኽካ ልኣኸልና ንበሎ።

ብሩኽ ዓውደ ዓመት።

ኣባ ንጉሠ ፍሥሓ